

# Тыдзень народнага адзінства ў бібліятэках краіны

У Рэспубліцы Беларусь 17 верасня будзе шырока адзначацца Дзень народнага адзінства. У сувязі з гэтай значнай падзеяй ва ўсіх бібліятэках сеткі Міністэрства культуры Рэспублікі Беларусь, у тым ліку і ў Нацыянальнай бібліятэцы Беларусі, на працягу тыдня пройдзе агульнарэспубліканская акцыя пад назвай “Беларусь — краіна адзінства”. Акцыя ўключае каля 150 культурна-асветніцкіх мерапрыемстваў ва ўсіх куточках нашай краіны пад каардынацыяй Нацыянальнай бібліятэкі Беларусі.

**Н**айважнейшай часткай акцыі стане комплексны цэнтралізаваны выставачны праект “У сям’і адзінай”, у рамках якога будуць арганізаваны кніжныя выставы, а таксама фотавыставы ва ўсіх бібліятэках рэспублікі. Праект будзе знаёміць карыстальнікаў бібліятэк з багатай і разнастайнай гісторыяй і культурай роднай зямлі.

Падчас святкавання тыдня народнага адзінства рэалізуюцца культурна-асветніцкія мерапрыемствы, аб’яднаныя дэвізам “З любоўю да Беларусі”. Яны паспрыяюць больш глыбокаму вывучэнню нашай дзяржавы, умацаванню ідэі нацыянальнага адзінства і кансалідацыі беларускага грамадства, папулярызацыі беларускай культуры, патрыятычнаму выхаванню насельніцтва рэспублікі.

Сёлета на тыдні народнага адзінства Беларусі 15 верасня будзе святкавацца рэспубліканскае прафесійнае свята Дзень бібліятэк, якое паяднае бібліятэкараў з розных куткоў краіны ў Нацыянальнай бібліятэцы Беларусі. Падчас мерапрыемства адбудзецца ўзнагароджанне пераможцаў рэспубліканскага конкурсу “Бібліятэка — асяродак нацыянальнай культуры”, урачыстая перадача Нацыянальнай бібліятэцы Беларусі рарытэтнага выдання Сімяона Полацкага “Посах кіравання”, а таксама іншыя святочныя акцыі.

**Алена БЕРАЗОЎСКАЯ,**  
галоўны спецыяліст упраўлення  
культуры і народнай творчасці  
Міністэрства культуры  
Рэспублікі Беларусь.